

## امام ابن جریر طبری اور ان کی تفسیر کا جائزہ

تحریر: پروفیسر ڈاکٹر صلاح الدین ثانی

قائد ملت گورنمنٹ ڈگری کالج لیاقت آباد، کراچی

**نام و نسب:** آپ کی کنیت ابو جعفر، نام محمد، باپ کا نام جریر، دادا کا نام یزید اور پردادا کا نام کثیر بن غالب ہے (۱) علاقائی نسبت طبری ہے (۲) لیکن کبھی طبری کی جگہ آل املی نسبت بھی لکھی جاتی ہے اس لئے کہ ”آملی“ قصبہ میں پیدا ہوئے جو کہ طبرستان میں واقع ہے (۳) لہذا دونوں نسبتیں صحیح ہیں جہاں تک آپ کے نسب نامہ کا تعلق ہے، تو ابو بکر خطیب بغدادی کی رائے کے مطابق آپ کا نام و نسب ابو جعفر محمد بن جریر بن یزید بن کثیر بن غالب الطبری ہے۔ (۴)

یا قوت حموی لکھتے ہیں ایک روز کسی شخص نے ابن جریر سے ان کے نسب کے بارے میں دریا فت کیا تو انہوں نے جواب میں کہا۔ ”محمد بن جریر“ سائل نے کہا ”ہمیں اپنے نسب سے متعلق مزید کچھ بتائیے“۔ اس پر ابن جریر نے مشہور رجز گو شاعر رذیہ کا یہ شعر پڑھ کر سنا دیا:

قَدْ رَفَعَ الْعَجَّاجُ ذِكْرِي فَأَذْغُنِي . يَا سَمِينًا ذَا الْأَنْسَابِ طَلَّاتٍ يَكْفِينِي (۵)

ترجمہ: عالم انساب تو میرا ذکر دور تک لے گیا ہے تم مجھے میرے نام ہی سے پکارو جب نسب طویل ہو جائے تو مجھے یہی کافی ہے۔

امام طبری نے ساری زندگی شادی نہیں کی اس لئے کوئی اولاد بھی نہیں تھی لیکن سنت نبوی کی

(۶) اتباع میں اپنے نام کے ساتھ ابو جعفر کنیت استعمال کرتے تھے۔

**ولادت:** ابن جریر کے سن ولادت کے بارے میں ان کے تذکرہ نگاروں میں کچھ اختلاف پایا جاتا ہے کسی نے ۲۲۴ھ مطابق ۸۳۹ء اور کسی نے ۲۲۵ھ مطابق ۸۴۰ء تحریر کیا ہے۔ (۷)

ابو بکر خطیب بغدادی نے اپنی کتاب میں لکھا ہے کہ وہ ۲۲۴ھ کے آخر یا ۲۲۵ھ کے آغاز میں پیدا ہوئے۔ (۸) یا قوت حموی نے بھی اپنی کتاب میں اسی روایت کو نقل کیا ہے۔ (۹) انسائیکلو پیڈیا بریٹانیکا میں 838ء دیا گیا ہے اور ایم جی ڈی خوے (M.G.DeGoege) نے بھی اپنی کتاب (AnnaLisof) Tabari میں 838ء عیسوی ہی لکھا ہے۔ ابن جریر کے ایک مشہور شاگرد قاضی ابو بکر بن کامل کہتے ہیں کہ میں نے ابن جریر سے ان کے سن ولادت کے اس اختلاف کے سلسلے میں دریافت کیا کہ آپ کو اس کے بارے میں شک کیونکر ہوا؟ تو انہوں نے کہا کہ اس کی وجہ یہ ہے کہ ہمارے اہل شہر سالوں کی بجائے مشہور

واقعات کی مدد سے تاریخ منضبط کرتے ہیں، میری تاریخ پیدائش بھی ایک واقعہ سے وابستہ ہے جو ان دنوں ہمارے شہر میں پیش آیا تھا۔ پھر جب میں بڑا ہوا تو میں نے اس واقعہ کے بارے میں دریافت کیا۔ اس پر بعضوں نے کہا کہ وہ واقعہ 224ھ کے آخر میں ہوا تھا اور کچھ نے کہا کہ وہ 225ھ کے آغاز میں پیش آیا تھا۔ (۱۰) ابن جریر کے مولد و منشا بننے کا فخر و شرف آمل کی سرزمین کو حاصل ہوا۔ (۱۱) آمل طبرستان کا ایک مشہور شہر ہے یہ شہر شمالی ایزان میں واقع ہے یا قوت حموی اور خطیب بغدادی نے ابن کمال کی روایت سے اس کے مقام پیدائش کے بارے میں لکھا ہے۔ کہ ان کا مقام ولادت آمل ہے اور یہ طبرستان کا دار الحکومت تھا۔ قاضی ابن خلکان نے بھی وفیات الاعیان میں آمل (طبرستان) ہی لکھا ہے۔ انسائیکلو پیڈیا بریٹانیکا میں (Tbaristan TAMUL) تحریر ہے۔ ابن جریر کی علاقائی نسبت، طبری، کی وجہ تسمیہ کے سلسلہ میں خود ان ہی کی زبانی ایک دلچسپ حکایت مذکور ہے، ابو جعفر نے کہا۔ میں ایک بار ابو حاتم جستانی کے پاس آیا ان کے پاس قیاس کے بارے میں ایک حدیث تھی میں نے ان سے اس حدیث کے سلسلے میں استفسار کیا تو انہوں نے مجھے وہ حدیث بتادی پھر وہ مجھ سے پوچھنے لگے تم کس علاقے سے آئے ہو؟ میں نے کہا طبرستان سے آیا ہوں وہ کہنے لگے اس علاقے کا نام طبرستان کیوں ہے؟ میں نے جواب دیا مجھے اس بارے میں معلوم نہیں انہوں نے کہا جب یہ علاقہ فتح ہوا اور اس میں عمارات بننے لگیں تو اس زمین پر بے شمار درخت تھے چنانچہ ان درختوں کو کاٹنے کیلئے کسی چیز کی ضرورت پڑی، اس پر لوگ طبر (کلہاڑی سے ملتا جلتا ایک آلہ) لے آئے۔ جس سے درخت کاٹے جاتے تھے۔ اس علاقے کا نام اسی مناسبت سے طبرستان مشہور ہو گیا۔ (۱۲)

تعلیم و تربیت: ابن جریر کے بچپن کے بارے میں جو کچھ معلومات موجود ہیں وہ ابو بکر بن کمال کی ایک روایت سے ابن جریر کی اپنی زبانی سنئے۔ ابو بکر بن کمال کہتے ہیں میرا بیٹا ابو رفاعہ تھا۔ جو اس وقت سخت علیل تھا۔ ابو جعفر نے اس کو دیکھ کر مجھ سے کہا کیا یہ تمہارا بیٹا ہے میں نے کہا ہاں۔ ابو جعفر کہنے لگے کہ اس کا نام کیا ہے؟ میں نے کہا، عبدالغنی، انہوں نے فرمایا، خدا اس کو غنی (بے نیاز) کرے۔ تم نے اس کی کنیت کیا مقرر کی ہے؟ میں نے کہا، ابو رفاعہ۔ انہوں نے فرمایا خدا اس کو رفعت عطا کرے۔ کیا اس کے علاوہ تمہارا اور بھی کوئی بیٹا ہے؟ میں نے کہا، ہاں وہ اس سے چھوٹا ہے، انہوں نے کہا، اس کا نام کیا ہے؟ میں نے کہا، عبدالوہاب، ابو یعلیٰ، یہ سن کر فرمانے لگے، خدا اس کو عالی قدر بنائے۔ تم نے تو نام اور کنیتیں چن لی ہیں، پھر مجھ سے دریافت کرنے لگے، اس لڑکے کی عمر کتنی ہے؟ میں نے کہا، نو سال فرمانے لگے تم نے اس کو میرے پاس حدیث کی سماعت کیلئے کیوں نہیں بھیجا؟ میں نے کہا مجھے اس کے بچپن اور قلت ادب کا

ندیشہ تھا اس پر انہوں نے بتایا۔ میں جب سات برس کا تھا تو میں نے قرآن حفظ کر لیا تھا۔ جب آٹھ برس کا ہوا تھا تو میں نے لوگوں کو نماز پڑھائی اور جب نو برس کا ہو گیا تو میں نے حدیث کی کتابت کا آغاز کر دیا تھا، میرے باپ نے خواب میں دیکھا کہ میں رسول اللہ صلی اللہ علیہ وسلم کے سامنے حاضر ہوں اور میرے پاس سنگریزوں سے بھرا ہوا ایک تھیلا ہے اور میں ان سنگریزوں کو آنحضرت صلی اللہ علیہ وسلم کے سامنے ڈال رہا ہوں۔ اس پر تعبیر دان نے بتایا کہ اگر یہ بچہ بڑا ہو گیا تو آنحضرت صلی اللہ علیہ وسلم کے دین کا خیر خواہ اور ان کی شریعت کا پاس بان ہوگا۔ اس کے بعد میرے والد کو میرے حصول علم کے سلسلے میں انتہائی خواہش پیدا ہو گئی تھی جب کہ میں ابھی چھوٹا سا بچہ تھا۔ (۱۳)

جیسا کہ آپ نے پڑھا ابن جریر نے اپنے شہرہ آمل میں قرآن حفظ کیا صرف سات سال کی عمر میں۔ قرآن بڑھی آٹھ سال کی عمر میں اور نویں سال میں حدیث لکھنا بھی سیکھ لیا (۱۴) اسی سے ان کی اعلیٰ تعلیم و تربیت کا اندازہ لگایا جاسکتا ہے۔

حصول علم کے لئے مقام رسی کا سفر: ان کے سوانح نگاروں کی روایات سے معلوم ہوتا ہے کہ جب وہ علم کی تلاش میں اپنے شہر سے نکلے تو ان کی عمر صرف بارہ برس تھی اور یہ واقعہ 236ھ کا ہے۔ (۱۵) ابن جریر طبری کے حصول علم سے متعلق ابو بکر بن کامل کی حسب ذیل روایت بہت حد تک معلومات افزا ہے۔ جسے یاقوت حموی نے معجم الادباء میں نقل کیا ہے۔ ”آغاز کار میں تو انہوں نے اپنے شہر ہی میں حدیث کا علم حاصل کیا۔ پھر اس مقصد کے لئے علاقہ رسی (یہ ایران کے دارالحکومت تہران کے نزدیک جگہ) اور اس کے مضافات میں گئے اور وہاں کے اساتذہ و شیوخ سے علم میں اضافہ کیا (۱۶)

امام طبری لکھتے ہیں ”ہم محمد بن حمید الرازی کے پاس جا کر احادیث لکھا کرتے تھے وہ رات کو کئی کئی بار ہمارے پاس تشریف لاتے اور جو کچھ ہم نے لکھا ہوتا، اس کے بارے میں ہم سے دریافت کرتے اور پھر ہمیں خود پڑھ کر سنایا کرتے تھے۔

ہم احمد بن حماد الدولابی کے پاس بھی جایا کرتے تھے۔ اور وہ رسی کی بستیوں میں سے ایک بستی میں رہائش پزیر تھے ان کی رہائش گاہ اور رسی کے درمیان ایک میدان تھا ہم یہاں سے احادیث لکھ کر فراغت کے بعد دیوانوں کی طرح بھاگتے یہاں تک کہ محمد بن حمید الرازی کے مکان تک پہنچ جاتے اور پھر ان کی مجلس میں شامل ہو جاتے تھے، (۱۷) طبری کی اپنی زبانی بیان کردہ اس روایت سے ظاہر ہوتا ہے کہ انہوں نے کس ذوق و شوق اور جہد و محنت سے علم حاصل کیا (۱۸) علم کی راہ میں ان کی تلاش و کوشش یہیں تک محدود نہیں تھی۔ بلکہ اس سلسلے میں ان کی ہمت و محنت بیشتر علاقوں کو محیط ہے۔ آپ نے یہاں

رہتے ہوئے فقہ کی تعلیم ابی مقاتل سے حاصل کی (۱۹)

بغداد کا سفر: ان دنوں مرکز خلافت بغداد میں امام احمد بن حنبل کی علمی شہرت کا آفتاب نصف النہار پر تھا۔ ۲۴۱ھ میں جبکہ ابن جریر کی عمر ۱۸ یا ۱۹ سال تھی، امام موصوف کی خدمت میں حاضری کیلئے بغداد پہنچے لیکن مراد پوری نہ ہوئی آپ کی آمد سے چند روز قبل امام احمد بن حنبل وفات پا چکے تھے ابن جریر اہل سنت کے اس امام کی زیارت سے محروم رہ گئے یہاں آپ نے حدیث اور فقہ کی تعلیم حاصل کی جب ابن جریر پہلی بار بغداد پہنچے تو آپ کے پاس زاد سفر کے طور پر کچھ نقدی وغیرہ تھی جو چوری ہو گئی۔ اور آپ تنگ دست ہو گئے۔ آپ نے اپنے استعمال کے کپڑے اور بعض دوسرا ضروری سامان بیچ کر وقت گزارنا شروع کیا کئی بار فاقہ کشی بھی کی۔ اسی حالت میں دن گذر رہے تھے کہ خلیفہ المتوکل کے وزیر ابو الحسن عبید اللہ بن نجی ابن خاقان نے آپ کو اپنے بیٹے کا تالیق مقرر کر دیا اس طرح ۱۸، ۱۹ سال کی عمر میں آپ نے وقت کے لحاظ سے خاصی کامیاب حاصل کر لی۔ چار پانچ سال تک آپ عبید اللہ بن نجی کے بچوں کے استاذ رہے۔ اس عرصے میں سوائے معمولی تنخواہ کے کسی سے کوئی ہدیہ یا تحفہ قبول نہ کیا جب کسی نے پیش کش کی تو فرمایا مجھے مقول تنخواہ ملتی ہے اس لئے مزید کسی چیز کی حاجت نہیں تقریباً ۶۵ یا ۶۶ سال بغداد میں گزارے۔

بصرہ اور کوفہ کا سفر: بغداد سے حصول علم کے بعد بصرہ کا سفر کیا وہاں کے علماء سے حدیث کا علم حاصل کیا اس کے بعد واسط کے محدثین سے علم حدیث حاصل کیا پھر کوفہ گئے جہاں آپ نے علم قرأت سلیمان طلحی سے پڑھی (۲۰) در ابی کریب سے ایک لاکھ حدیثیں سنیں (۲۱)

مصر اور شام کا سفر: اتنے علمی سفروں کے باوجود پیاس نہ بجھی اس کے بعد امام ابن جریر طبری نے مصر کا رخ کیا۔ ان دنوں مصر میں امام شافعی کے مقلدوں کی اکثریت تھی۔ آپ پندرہ سال تک مصر میں رہے۔ اور تعلیم و تعلم کا سلسلہ جاری رکھا۔ آپ نے مصر کے اہل علم حضرات سے استفادہ کیا پھر شام گئے شام میں عباس بن ولید سے شامی قرأت کی روایت سیکھی مصر میں قرأت حمزہ اور ورش سیکھی (۲۲)

ایک مرتبہ محمد بن جریر الطبری، محمد بن اسحاق بن خزیمہ، محمد بن نصر المرزوی اور محمد بن ہارون الرویانی (رویان نواح طبرستان میں ایک شہر ہے) مصر کے ایک سفر میں اکٹھے تھے۔ اچانک ان کا سامان خورد و نوش ختم ہو گیا اور انہیں اس کی سخت فکر ہوئی۔ کسی کے پاس کوئی ایسی چیز نہ تھی، جس پر وہ گزارا وقت کر سکتے۔ اس صورت حال نے ان کو سخت پریشان کیا وہ ایک رات اس مکان میں اکٹھے ہوئے جہاں وہ سب رہائش پزیر تھے اور انہوں نے اتفاق رائے سے یہ فیصلہ کیا کہ قرعہ اندازی کی جائے۔ پھر جس کے نام قرعہ اقبال نکلے، وہ اپنے اور اپنے ساتھیوں کے لئے لوگوں سے کھانا مانگ کر لائے جب قرعہ اندازی کی گئی تو اتفاق سے قرعہ محمد بن

اسحاق بن خزیمہ کے نام پر نکل آیا ہے۔ اب فیصلے کے مطابق یہ فرض ان پر عائد ہوتا تھا کہ وہ لوگوں میں سے کسی کے پاس جا کر کھانا مانگ کر لائیں۔ انہوں نے صورت حال دیکھ کر اپنے ساتھیوں سے کہا۔ ”مجھے کچھ مہلت دیجئے کہ میں وضو کر کے نماز استخارہ ادا کر لوں“ ان کو اجازت مل گئی اور وہ نماز میں مشغول ہو گئے وہ ابھی نماز میں مصروف ہی تھے۔ کہ مصر کے والی کی طرف سے کچھ مشعل بردار آئے اور ان میں سے ایک خواجہ سرا نے دروازے پر دستک دی۔ انہوں نے دروازہ کھول دیا۔ خواجہ سرانے آتے ہی سوال کیا ”آپ میں سے محمد بن نصر کون ہیں؟“ انہوں نے کہا ”یہ“ اور ان کی طرف اشارہ کیا خواجہ سرانے ایک تھیلی نکالی جس میں پچاس دینار تھے۔ اور ان کی طرف بڑھادی۔ پھر کہنے لگا ”آپ میں سے محمد بن جریر کون ہے؟“ انہوں نے ان کی طرف اشارہ کیا تو ان کی طرف بھی اس نے پچاس دینار بڑھائے۔ پھر بولا ”آپ میں سے محمد بن ہارون کون ہیں؟ تو اسے بتایا گیا ”یہ“ اس نے ان کی طرف بھی ایسی ہی ایک تھیلی بڑھائی۔ پھر کہنے لگا اور آپ میں سے محمد بن اسحاق بن خزیمہ کون ہیں؟ اسے کہا گیا۔ وہ جو نماز پڑھ رہے ہیں۔ پھر جب وہ اپنی نماز سے فارغ ہوئے تو اس نے ان کی طرف بھی تھیلی بڑھائی۔ جس میں پچاس دینار تھے پھر اس خواجہ سرانے بتایا کہ امیر دوپہر کو کھانے سے فارغ ہو کر آرام کر رہے تھے تو انہیں خواب میں ایک خیال یا صورت نظر آئی جو ان سے کہہ رہی تھی۔ ”محمد (محمد نام کے چند آدمیوں) کی پسلیاں بھوک کے باعث بل کھا رہی ہیں“۔ تو اس پر انہوں نے یہ دینار بھیجے ہیں اور وہ آپ کو قسم دیتے تھے کہ جب یہ دینار ختم ہو جائیں تو آپ کسی کو ان کے پاس بھیج دیں۔ وہ آپ کو مزید کچھ بھیج دیں گے (۲۳)

مصر میں حصول علم کے بعد شام کا سفر کیا اور 253ھ میں فسطاط آئے وہاں بھی محدثین سے علم حاصل کیا پندرہ سال مصر میں گزار کر دوبارہ بغداد آ گئے یہ ۲۹۰ھ کی بات ہے اور یہیں بغداد میں آخر دم ۳۱۰ھ تک قیام کیا۔ (۲۴)

ابن جریر کے مشہور اساتذہ: ابن جریر نے ان علمی سفروں میں جن اساتذہ سے علم حاصل کیا ان کی تعداد بہت زیادہ ہے لیکن زیادہ مشہور یہ ہیں۔

- |                                      |                              |
|--------------------------------------|------------------------------|
| (۱) محمد بن حمید الرازی              | (۲) ثنی بن ابراہیم الاملی    |
| (۳) محمد بن عبد الملک بن ابی الشوارب | (۴) اسحاق بن ابی اسرائیل     |
| (۵) احمد بن مسیح البغوی              | (۶) ابو ہمام ولید بن شجاع    |
| (۷) ابو کریب محمد بن العلاء          | (۸) یعقوب بن ابراہیم الدورقی |
| (۹) احمد بن حماد الدولابی            | (۱۰) اسماعیل بن موسی الغزالی |
| (۱۱) ابو سعید                        | (۱۲) عمر بن علی              |

(۱۳) محمد بن بشار	(۱۳) محمد بن المثنیٰ
(۱۵) ہناد بن الری	(۱۶) یونس بن عبدالاعلیٰ
(۱۷) ابو جریج	(۱۸) عباد بن یعقوب
(۱۹) عبداللہ بن اسماعیل السباری	(۲۰) بشر بن معاذ العتدی
(۲۱) ربیع بن سلیمان	(۲۲) حسن بن محمد الزعفرانی وغیرہم

ابن جریر کے مشہور شاگرد: ابن جریر طبری کے شاگردوں کی تعداد بہت زیادہ ہے لیکن ان میں

سے چند مشہور یہ ہیں۔

(۱) قاضی ابوبکر احمد بن کامل	(۲) عبدالعزیز بن محمد الطبری
(۳) محمد بن عبداللہ الشافعی	(۴) علی بن عبدالعزیز بن محمد الدولابی
(۵) ابوبکر محمد بن احمد بن محمد بن ارج الکاتب	(۶) عبدالغفار الحسینی
(۷) ابوشعیب الحرانی	(۸) ابو عمرو ابن حمدان لم یتم المتکلم
(۹) مخلد بن جعفر	(۱۰) ابوالحسن احمد بن یحییٰ بن اجم المتکلم
(۱۱) ابوالحسن الدقیقی	(۱۲) ابوالفرج المعانی بن زکریا النہروانی
(۱۳) ابوالقاسم سم ابن العراد	(۱۴) ابواسحاق ابراہیم بن حبیب السقلی وغیرہ (۲۵)

تصانیف: ابن جریر طبری نے سدری زندگی حصول علم اور فروغ علم میں صرف کی اور تقریباً ۱۳۹۹/۱۳۹۸ میں کتابت میں تصنیف کی (۲۶) جس میں زیادہ اہم تاریخ طبری ہے جس کا پورا نام تاریخ الامم والملوک ہے یہ پہلے ۲۲ جلدوں پھر ۱۱ جلدوں میں شائع ہوئی ہے اس سے بھی زیادہ اہم تصنیف تفسیر طبری ہے جس کا پورا نام جامع اللیبان عن تاویل آی القرآن ہے پہلے ۳۰ جلدوں میں پھر ۱۲ جلدوں میں شائع ہوئی ہے تذکرہ نگاریا قوت حموی نے ایک حوالہ سے لکھا ہے اگر امام طبری کی بلوغت سے وفات تک کا زمانہ اور ان کی تصنیف کا موازنہ کیا جائے تو تقریباً ہر روز انہوں نے ۱۴ صفحات لکھے ہیں (۲۷)

سفر آخرت: امام محمد بن جریر کا ۱۸۶ سال کی عمر میں انتقال ہوا (۲۸) ابوبکر خطیب بغدادی کے

قول کے مطابق ابن جریر ہفتہ کے روز ۲۶ شوال ۳۱۰ھ مطابق ۹۲۳ء میں فوت ہوئے اور اتوار کے دن صبح کے وقت رجبہ یعقوب کے ایک گھر میں دفن ہوئے۔ (۲۹) ایک اور روایت کے مطابق ان کورات کے وقت دفن کیا گیا۔ خطیب بغدادی نے کہا ہے کہ ان کی وفات پر کسی شخص کو نہیں بلایا گیا۔ لیکن اس کے باوجود ان کے جنازے پر اس قدر لوگ جمع ہو گئے کہ خدا کے سوا کوئی ان کی تعداد کا احاطہ نہیں کر سکتا۔ ان کی قبر پر کئی ماہ تک شب و روز نماز جنازہ ہوتی رہی۔ (۳۰) اس کی تصدیق ابن کثیر سے بھی ہوتی

ہے (۳۱)

معروف مؤرخ ابن خلکان نے لکھا ہے کہ وہ ہفتہ کے روز دن کے آخر میں فوت ہوئے اور ۲۶ شوال ۳۱۰ھ کو بغداد میں اپنے گھر کے اندر دفن کئے گئے۔ لیکن میں نے مصر میں ایک قبر دیکھی ہے۔ جو زیارت گاہ خا ص و عام ہے اور اس کے سر ہانے ایک پتھر کی سل پر لکھا ہوا ہے کہ یہ ابن جریر الطبری کی قبر ہے اور لوگ کہتے ہیں کہ یہ وہی صاحب تاریخ طبری ہیں لیکن یہ بات درست نہیں صحیح یہ ہے کہ ان کی قبر بغداد میں ہے۔ (۳۲)

### تفسیر طبری کا جائزہ

تفسیر لکھنے کا پس منظر: امام ابن جریر طبری نے اس تفسیر کو جس شوق و محنت سے مرتب کیا اس کے بارے میں خود انہی کی زبان سے ایک روایت ملاحظہ ہو:

”ابو جعفر کا قول ہے کہ میں ابھی بچہ ہی تھا۔ تو میرے دل میں ایک تفسیر لکھنے کا خیال پیدا ہو گیا تھا..... یہ تفسیر لکھنے سے پہلے میں نے خدا تعالیٰ سے استخارہ کیا اور اس کی ابتدا کرنے سے پہلے تین سال تک دعا مانگی، کہ میں نے جو کچھ نیت کر رکھی ہے، خدا مجھے اس میں مدد دے۔ خدا نے میری مدد فرمائی۔ (۳۳)

گو موجودہ صورت میں بھی ابن جریر کی یہ تفسیر جامعیت و مانعیت کے اعتبار سے جملہ تفاسیر پر غالب ہے اور اس میں اسناد و متون کی تمام تفصیلات مندرج ہیں۔ لیکن اس کے باوجود ابن جریر کی اپنی نظر میں یہ تفسیر اس تفسیر کا اختصار ہے جو وہ از حد شرح و بسط سے لکھنے کے خواہش مند تھے۔ ابو بکر خطیب بغدادی نے اس تفسیر کے بارے میں حسب ذیل روایت درج کی ہے:

ابو جعفر الطبری قال لاصحابه أنتشطون لتفسير القرآن؟

لوا: کم یكون قدره؟ قال: ثلاثون الف ورقة فقالوا: هذا ما

یعنی الاعمار قبل تمامہ فاختصرہ فی نحو ثلاثہ الاف ورقة:

ابو جعفر الطبری نے اپنے ساتھیوں سے کہا۔ کیا تمہیں قرآن کی تفسیر سے خوشی ہوگی؟

انہوں نے پوچھا۔ اس کا اندازہ کس قدر ہے؟ فرمایا۔ تیس ہزار ورق ساتھیوں نے

کہا یہ تو اسی قسم کی چیزوں میں سے ہوگی جو اپنی تکمیل سے پہلے عمریں ختم کر دیتی ہیں

، اس پر انہوں نے اسے تین ہزار ورق کے قریب مختصر کر دیا،، (۳۴)

ابن جریر نے اپنی تفسیر میں خود بھی کہیں کہیں لکھا ہے کہ میں طوالت سے بچنے کے لئے اختصار

سے کام لے رہا ہوں۔،،

### امام طبری کا اسلوب تفسیر:

محمد ابن جریر نے اپنی تفسیر کی ابتداء میں ایک خطبہ (مقدمہ) لکھا ہے یہ تفسیر پر ایک طویل

مقدمہ ہے۔ جس میں بتایا گیا ہے کہ خدا تعالیٰ نے قرآن عزیز کو اعجاز، بلاغت اور فصاحت میں کیسے مخصوص کر دیا ہے۔ جس سے باقی سب کلام محروم رہے ہیں۔ پھر انہوں نے تفسیر کے مقدمہ میں کلام، تاویل قرآن کی وجوہ، جواز تفسیر کے ثبوت، اور حضور اکرم ﷺ کے ارشاد ”انزل القرآن علی سبعة احرف“ کی وضاحت ہے۔ اور ان لوگوں کا رد کیا ہے جو کہتے ہیں کہ قرآن میں کلام عربی کے علاوہ بھی کچھ اشیاء موجود ہیں۔ اس کے علاوہ مستند روایات سے قرآن اور سورتوں کے ناموں کی وضاحت کی ہے، پھر انہوں نے حرف بہ حرف قرآن کا مفہوم پیش کیا ہے اور صحابہ ”تابعین“ تبع تابعین وغیرہ کے اقوال کا ذکر کیا ہے۔ پھر کوفیوں اور بصریوں میں سے اہل اعراب کا کلام دیا ہے قراءتوں کے جملے، مصادر، لغات، جمع تشنیہ وغیرہ میں قراءتوں کے اختلاف دئے ہیں۔ پھر نسخ و منسوخ اور احکام القرآن کا ذکر ہے۔ اور اہل بدعت نے ان کے بارے میں جو کچھ کہا سنا ہے، اس کا بھی ذکر کیا ہے۔ (۳۵) ابن جریر کی تفسیر کا انداز یہ ہے۔ کہ وہ قرآن کا کوئی لفظ یا آیت لے کر اس کی وضاحت و تشریح کے لئے احادیث نبوی، ارشادات صحابہ، عمیرین تابعین، اقوال تابعین، کی آراء علماء و مفسرین وغیرہ کو کام میں لاتے ہیں۔ اس کی تفسیر کا بیشتر حصہ مستند و معتبر ہے۔ تفسیر لکھتے ہوئے تفسیر عبدالرحمان بن زید بن اسلم، تفسیر ابن جریج، تفسیر ابن عباس، تفسیر سعید بن جبیر، قتادہ، بن مسعود، اور تفسیر مقاتل بن حیان وغیرہ کا ذکر کیا ہے (۳۶)

### تفسیر طبری میں راویوں کے سلسلہ میں احتیاط:

امام طبری نے کوئی غیر موثوق چیز نہیں لی انہوں نے اپنی کتاب میں محمد بن سائب الکلبی، مقاتل بن سلیمان اور محمد بن عمر الواقدی وغیرہ سے کوئی چیز داخل نہیں کی کیوں کہ وہ ان کے نزدیک، اتہام زدہ تھے (۳۷) لیکن اس کے برعکس تاریخ، ہیر اور اخبار عرب میں انہوں نے محمد بن سائب الکلبی، اس کے بیٹے ہشام اور محمد بن عمر الواقدی وغیرہ سے حسب ضرورت روایات لے لی ہیں کیوں کہ ان موضوعات پر یہی لوگ ماخذ تھے (۳۸)

ابن جریر تفسیر کے راوی بے شمار ہیں۔ جن سے مکمل اسناد کے ساتھ حدیث کی روایات مذکور ہیں۔ ابن جریر کے کچھ راویوں کے بارے میں بعض ناقدین کو اختلاف ہے بقول امام ذہبی طبری نے اپنی تفسیر میں احادیث نبویہ کو مع اسناد نقل کیا ہے البتہ ہر سند کا اصول حدیث کی روشنی میں مکمل تعاقب نہیں کیا کہ کون سی صحیح ہے اور کون سی غلط ہے کون سا راوی کذاب ہے اور کون سا صادق ہے (۳۹) یہ اس تفسیر کا کمزور پہلو تھا لیکن اب اس پر مستقل تحقیق شائع ہو چکی ہے رجال التفسیر الطبری جرحا و تعدیلا کے نام سے مصنف احمد شاہ محمود شاہ کریم تہجد محمد صبحی بن حسن حلاق دار ابن حزم بیروت 1999ء ۱۶۱ صفحات اس میں تخریج احادیث اور آثار کے ساتھ اسانید کے رجال کا جائزہ بھی لیا گیا



روایات کی ابجدی ترتیب پر جمع کر دی گئی ہیں ہر رجال کو ذکر کر کے اس پر جو جرح یا تعدیل ہوئی مع حوالہ اسے نقل کر دیا کہ ثقہ ہے یا ضعیف ہے اس اعتبار سے اس میں ۲۹۳۳ رجال کا جائزہ سامنے آ گیا ہے اور تفسیر طبری کا ایک سقم (کمزوری) دور ہو گیا ہے۔

### تفسیر طبری کی خصوصیات:

ابن جریر کی تفسیر کو غور سے دیکھنے پر معلوم ہوتا ہے کہ ان کی تفسیر پر علماء کا اتفاق ہے سب نہیں ہے بلکہ وہ اپنی خصوصیات کے اعتبار سے اس فخر و شرف کی حقدار ہے۔ عنوان بالا کے تحت مختصر طور پر ان کی تفسیر کی بعض خصوصیات کا ذکر کیا جاتا ہے۔

پہلی خصوصیت۔ تفسیری ذخیرہ کا جامع ہونا: ابن جریر نے قرآن کی ترتیب کے اعتبار سے پورے قرآن کی تفسیر کرنے کے ساتھ سب سے بڑا یہ کام کیا ہے کہ اپنے زمانے کے جملہ تفسیری ذخیروں کو اپنی تفسیر میں جمع کر کے ان کو زمانے کی دستبرد سے محفوظ کر دیا جو اس وقت تحریری یا تقریری طور پر موجود تھے۔ ابن عباسؓ، ابن مسعودؓ، حضرت علیؓ، حضرت ابی بن کعبؓ، سفیان ثوریؒ وغیرہ مشہور مفسرین قرآن کے تفسیری اقوال زیادہ تر ابن جریر کی تفسیر کے ذریعے سے پہنچے ہیں۔ (۴۰) بعد میں یہ تفسیری اقوال مستقل مدون ہو کر بھی شائع ہو گئے ہیں۔ (۴۱)

دوسری خصوصیت۔ فقہی اجتہادات: عام طور پر لوگوں کا خیال ہے کہ ابن جریر نے اپنی تفسیر کی بنیاد محض نقل روایات پر قائم کی ہے لیکن یہ رائے درست نہیں۔

انہوں نے صرف اس پر اکتفا نہیں کیا بلکہ مختلف اقوال نقل کرنے کے بعد اپنے ذوقی اجتہاد سے بھی کام لیا ہے۔ بعض اقوال کی توجیہ پیش کی ہے اور بعض کو بعض پر ترجیح دی ہے۔ (۴۲)

تیسری خصوصیت۔ تفسیری روایات: آپ نے روایت کے ساتھ درایت سے بھی کام لیا ہے اور یہ ان کی وہ خصوصیت ہے جس میں ان کے زمانے تک کوئی شخص ان کا مد مقابل نہیں ہے۔ داؤد الماکی نے ”طبقات المفسرین“ میں لکھا ہے:

انه جمع بين الرواية والدراية ولم يشار كه في ذلك احد لا قبله ولا بعده۔

”کہ انہوں نے روایت اور درایت کو جمع کر دیا ہے اور اس سلسلہ میں ان سے پہلے اور ان کے بعد کوئی ان کا شریک نہیں“۔ اور تفسیر بالرائے سے بچنے کی کوشش کی ہے۔ (۴۳)

چوتھی خصوصیت۔ علمی مباحث کے اعتبار سے جامع ہونا: ابن جریر نے دستور زمانہ کے خلاف ایک قدم اور آگے بڑھا کر یہ کارنامہ بھی انجام دیا کہ قرآن سے متعلق اس عہد تک کے تمام پیدا شدہ مباحث

حش کو بھی اپنی تفسیر میں شامل کر کے اس کو اپنے عہد تک کا قرآنی دائرۃ المعارف (QuRanic EncycLopeadia) بنا دیا۔ چنانچہ قراءت، تجوید، صرف، لغت، فقہ، عقائد، طہرین اور باطل فرقوں کی تردید، علوم طبعیہ کے مسائل وغیرہ ان کی تفسیر میں صاف طور پر موجود ہیں جن کے پڑھنے سے اس زمانے تک کے انداز فکر کی پوری تصویر آنکھوں کے سامنے آ جاتی ہے۔ (۴۴)

پانچویں خصوصیت۔ انتخاب احادیث میں احتیاط: تفسیر ابن جریر کے حصہء روایات کے سلسلے میں یہ امر ذہن نشین رہنا چاہئے کہ انہوں نے غیر مؤثر طریقوں سے روایات نقل نہیں کی ہیں۔ مثلاً محمد بن سائب الکلسی، مقابل بن سلیمان، محمد بن عمرو واقدی وغیرہ سے تاریخ، سیر اور اخبار عرب کے سوا اور کہیں ان سے روایات نہیں لی ہیں۔ کیونکہ مذکورہ موضوعات پر یہی لوگ ذریعہ تھے۔

لیکن چونکہ انہوں نے تفسیر کے جملہ ذخائر جمع کرنے کا عزم کیا تھا۔ اس لئے سند کی حیثیت سے ان کی روایات کے تمام طریقوں کو درست قرار نہیں دیا جاسکتا لیکن وہ طریقہ بالکل کم قیمت بھی نہیں ہیں۔ یہ درست سہی کہ ان کی سند من و عن قابل اعتماد نہیں اور کسی حد تک ضعیف و مشکوک ہے۔ لیکن اس حقیقت سے انکار بھی نہیں ہو سکتا کہ اس ضعیف السند روایت میں بھی جو کچھ کہا گیا ہے، وہ اس آیت کے بارے میں اس زمانے کے کسی عالم کا خاص نتیجہ فکر ضرور ہے، جو قطعی طور پر ناقابل اعتبار بھی نہیں ہے۔

ابن جریر کی روایات پر حافظ ابن کثیر نے اپنی تفسیر میں کہیں کہیں جرح کی ہے۔ خود ابن جریر نے بھی بعض جگہوں پر روایت کے ضعف کی طرف اشارہ کر دیا ہے۔ (۴۵)

چھٹی خصوصیت۔ اختلاف قراءت کی بحث: اس کے بغیر معانی کی وسعت کو سمجھنا آسان نہیں ہے ہر چند یہ اختلاف تناقض یا تضاد نہیں تاہم احکام و مسائل کے استنباط میں اس کا اثر ضرور پڑتا ہے۔ اس لئے مفسر کی اختلاف قراءت سے واقفیت بہت ضروری ہے۔ ابن جریر اس فن میں خاص مجتہد اندہ حیثیت کے مالک تھے۔ انہوں نے اپنی تفسیر میں تمام اختلافات قراءت کو نقل کیا ہے، نیز اس اختلاف قراءت سے مفہوم و مسائل کے توہیات اور اختلاف پر بھی بحث کی ہے۔ سیاق و سباق اور دوسرے شواہد و دلائل سے ان میں سے کسی ایک کو ترجیح دی ہے۔ کبھی ایک ہی صحابی سے ایک ہی لفظ کے بارے میں دو تفسیریں منقول ہوتی ہیں اور اس اختلاف کی وجہ معلوم نہیں ہوتی ابن جریر اس اختلاف کا سبب یہ بیان کرتے ہیں کہ وہ قراءت کے اختلاف کی وجہ سے ہے۔ (۴۶)

ساتویں خصوصیت۔ صرف و نحو کی بحثیں: یعنی صرف و نحو کی بحث ہے ان قواعد کی ترتیب اہل زبان کے استعمال کے استقراء سے ہوئی ہے لیکن اس استقراء کے باوجود عرب کے استعمالات میں کچھ اعراب و تراکیب ایسی بھی ہیں جو قواعد مدونہ پر منطبق نہیں ہوتیں۔ ظاہر ہے کہ یہ اعراب و تراکیب غلط نہیں ہیں۔ کیونکہ یہ اہل زبان کا استعمال ہے۔ جو کچھ سہو ہوگا، وہ یا تو قواعد مدونہ کے باعث ہوگا کہ ان میں استقراء نام سے کام نہیں لیا گیا۔ یا استقراء نام تو ہوا لیکن بعض اعراب و تراکیب اس استقراء سے پھر

بھی الگ رہیں ابن جریر کے زمانے میں یہ مشکلات نحو یہ پیش آچکی تھیں۔ انہوں نے اپنی تفسیر میں ان پر تفصیل سے بحث کی ہے اور ان کا حل یوں پیش کیا کہ آیت متعلقہ میں علمائے صرف و نحو کے مذاہب یا ان کر دئے ہیں اور اس سلسلے میں علی بن حمزہ الکسائی، یحییٰ بن زیاد الفراء ابو الحسن الانخفش، ابو علی قطرب وغیر کی کتابوں سے استفادہ کیا ہے۔ پھر انہوں نے یا تو ان مذاہب میں سے کسی ایک مذہب کو ترجیح دی اور اس ترجیح کو مدلل بیان کیا ہے اور اس آیت سے متعلق عرب کے دوسرے استعمالات کو نظیر کے طور پر پیش کیا ہے۔ اس طرح مذاق عرب پر اس مشکل کا حل پیش کیا ہے (۴۷)

آٹھویں خصوصیت: فقہی احکام: امام بطری نہ صرف فقیہ تھے بلکہ فقہ میں انکی حیثیت مستقل امام کی ہے یہی وجہ ہے تفسیر میں فقہی احکام بھی کثرت سے موجود ہیں بلکہ ابن جریر کی تفسیر کے وہ حصے بہت اہم ہیں جہاں انہوں نے آیت سے مسائل فقہ کا استنباط کیا ہے۔ آپ خود صاحب اجتہاد تھے اور دوسرے مجتہدین کے مذاہب سے پوری طرح باخبر تھے، اس لئے جو کچھ کہتے تھے، اس کا ایک خاص مقام ہے مثال کے طور پر آیت وصیت کو لیتے سورۃ بقرہ میں ہے:

کتب علیکم اذا حضر احدکم الموت ان ترک خیرن الوصیة للوالدین والاقربین بالمعروف حقا علی المتقین۔

تم پر فرض کر دیا گیا ہے جب کسی کی موت نزدیک معلوم ہونے لگے اگر کچھ مال وراثت میں چھوڑا ہو تو والدین اور اقارب کے لئے معقول طور پر کچھ وصیت کر دی جائے۔ اہل تقویٰ پر یہ چیز فرض ہے۔“

اس آیت کا منشا یہ ہے کہ مرنے والے پر، اگر اس کے پاس کچھ دولت ہو تو وصیت فرض ہے۔ عام مفسرین کا خیال ہے کہ یہ آیت سورۃ نساء کی اس آیت سے منسوخ ہے جس میں وراثت کے حقوق خود قرآن نے مقرر کر دیئے ہیں۔ ابن جریر کو اس نسخ سے اختلاف ہے، وہ کہتے ہیں نسخ تو اس حالت میں جائز ہوگا جب دونوں آیتوں میں اشتراک مفہوم ممکن نہ ہو۔ لیکن یہاں یہ صورت نہیں ہے۔ ان دونوں آیتوں میں اس طرح اشتراک ممکن ہے کہ آیت میراث کو عام وراثت کے حق میں استعمال کیا جائے اور آیت وصیت کو ان وراثتوں کے حق میں لیا جائے جن کو قانوناً حق میراث نہیں پہنچتا اور وہ ضرورت مند ہیں۔ ابن جریر کو وجوب وصیت پر اس قدر اصرار ہے کہ وہ لکھتے ہیں: جس طرح قدرت کے باوجود روزے کا تارک گنہگار ہوگا، اسی طرح قدرت کے باوجود وصیت سے غفلت کرنے والا بھی گنہگار ہوگا۔ (۴۸)

امام بطری کے بیان کردہ فقہی احکام تفسیر سے الگ کر کے تحقیق و تخریج احادیث کے ساتھ شائع ہو چکے ہیں الاحکام الفقہیہ لامام الطبری جمع و تحقیق محمد حسن اسماعیل دارالکتب العلمیہ بیروت ۲۰۰۰ء میں ۲۸۰ صفحہ پر اس کتاب میں فقہی ابواب کی ترتیب پر احکام متفرقہ کو حسن ترتیب کے ساتھ جمع کر دیا ہے۔  
نویں خصوصیت: علم کلام: یعنی عقائد کا قرآنی آیات سے استخراج ہے جن کو پڑھنے سے ابن جر

یہی متکلمانہ حیثیت کا صحیح اندازہ ہوتا ہے ان کے بعض استنباطات تو اس قدر اہم ہیں کہ وہ آج تک مسلمہ و متفقہ چلے آ رہے ہیں مثلاً حضور اکرم ﷺ کی معراج کا مسئلہ اس اعتبار سے اختلاف آمیز رہا ہے کہ وہ معراج روحانی تھی یا جسمانی؟ اس سوال کا جواب مختلف علماء نے مختلف دیا ہے۔ لیکن اس سلسلے میں ابن جریر کی رائے نہایت واضح اور قوی ہے۔ انہوں نے جو دلیل قائم کی ہے۔ اسے ایسا حسن قبول حاصل ہو ہے کہ ان کے بعد امام رازی علماء و فضلاء اس کو نقل کرتے چلے آئے ہیں ابن جریر کہتے ہیں کہ آیت اسراء میں قرآن نے، بعدہ، کی ترکیب استعمال کی ہے۔

سبحان الذی اسری بعبدہ لیلا من المسجد الحرام الی المسجد الاقصی۔

وہذا پاک ہے جس نے اپنے بندے (محمد ﷺ) کو رات کے وقت مسجد حرام (بیت اللہ) سے مسجد اقصیٰ (بیت المقدس) تک سیر کرائی۔

اس آیت میں ”عبد“ کا لفظ بول کر اس سے محض ”روح“ مراد لینا کسی طرح قرین قیاس نہیں ہے، اس لئے یہ ماننا ضروری ہے کہ حضور ﷺ کو جسمانی معراج ہوئی تھی۔ (۲۹)

دسویں خصوصیت۔ لغات القرآن: تفسیر میں قرآنی الفاظ مثلاً اور گرامر کی لغوی اصطلاحی تحقیقات

ت میں امام صاحب باوجود جنمی ہونے کے عربی پر اس قدر قدرت رکھتے تھے آج اصل عرب کے لئے ان کی تفسیر ماخذ کی حیثیت رکھتی ہے (۵۰) ان لغات کو الگ بھی شائع کر دیا گیا ہے

یہ ”دقائق لغت القرآن فی تفسیر ابن جریر الطبری“ تصنیف الدکتور عبدالرحمن

عمیرہ کی دو جلدوں میں عالم الکتب بیروت سے ۱۹۹۲ء میں ۲۳۳ پر صفحات شائع ہوئی ہے مصنف نے امام طبری کی ۲۳۳ لغوی تحقیقات کو ابجدی ترتیب پر عمدہ حوالہ جات کے ساتھ جمع کیا ہے۔ امام طبری نے اپنی تفسیر میں لغوی تحقیق کا یہ اسلوب اختیار کیا ہے کہ کسی لفظ کی تحقیق اور وضاحت میں پہلے قرآن کی کسی دوسری آیت سے استشہاد کرتے ہیں پھر عرب شعراء کا کلام پیش کرتے ہیں اور اس قرآنی ترتیب پر اگر کوئی گرامر کے حوالہ سے اعتراض پیش آ رہا ہو تو اسکی وضاحت سوال و جواب کے ذریعہ کرتے ہیں کتاب کے مصنف نے قدیم دیوان سے شعراء کے کلام کو تلاش کر کے اسکے حوالے بھی پیش کردئے ہیں اور متعدد مقامات پر دیگر عربی ادب کے ماہرین کی تائیدی اور وضاحتی آراء بھی پیش کر دی ہیں۔

گیارہویں خصوصیت تفسیر کی مقبولیت ہے: اس تفسیر کو تمام تفسیر کی ماخذ کی حیثیت حاصل

ہے اس کا عربی سے فارسی، ترکی ترجمہ کر کے شائع کیا جا چکا ہے۔

تفسیر کا آغاز و اختتام:-

امام طبری نے اس تفسیر کو ۲۸۳ھ میں لکھنا شروع کیا اور ۲۹۰ھ میں مکمل کیا۔ تفسیر کے بارے میں

اہل علم کی آراء: ابن جریر طبری کی تفسیر ایک انسائیکلو پیڈیا ہے بے شمار اہل علم نے اس کی تعریفیں کی ہیں جن میں سے چند یہ ہیں امام نووی نے فرمایا اس جیسی کوئی تفسیر نہیں لکھی گئی ہے (۵۱)  
 امام طبری کے شاگرد عبدالعزیز سے منقول ہے ابو عمر الزاہد جنھوں نے طویل عمر پائی (یہ ثعلب کے غلام تھے) آپ کا کہنا ہے کہ مجھے ایک آیت کی تفسیر کے سلسلے میں یہ کتاب دیکھنے کا اتفاق ہوا۔ میں نے اس کتاب کو آغاز سے لے کر انجام تک دیکھا تو مجھے نحو یا لغت کی رو سے ایک حرف بھی غلط نہ مل سکا (۵۲) ابو حامد اللہ الاسفرائینی نے کہا ہے:

لو سافر رجل الى الصين حتى يحصل على كتاب تفسير

محمد ابن جرير لم يكن ذلك كثيرا (۵۳)

کہ اگر کوئی شخص ابن جریر کی تفسیر کو حاصل کرنے کے لئے چین تک سفر کرے تو یہ کوئی بڑی بات نہیں ہے۔

ابن تیمیہ نے فرمایا یہ سلف صالحین کے مطابق ہے اس میں نہ تو بدعات ہیں اور نہ متحکم راویوں کی روایات (۵۴) علامہ ابن الندیم نے اپنی مشہور کتاب الفہرست میں اس تفسیر کے بارے میں لکھا ہے۔

كتاب التفسير لم يعمل احسن منه وقد اختصره جماعته (۵۵)

ان کی کتاب التفسیر ایسی کتاب ہے کہ اس سے بہتر کوئی کتاب عمل میں نہیں آئی

اور کئی لوگوں نے اس کا اختصار بھی کیا ہے۔

تفسیر طبری کے خلاصے: (۱) یہ اختصار دو جلدوں میں محمد علی صابونی اور الدکتور صالح احمد رضانے مختصر تفسیر طبری کے نام سے کیا ہے (دار القرآن بیروت سے ۱۹۸۳ء میں ایک ہزار صفحات پر شائع ہوئی ہے) (۲) دوسرا اختصار ابان بن محمد بن صمداح احنینی (م ۴۱۹ھ) نے ایک جلد میں مختصر من تفسیر الامام الطبری کے نام سے کیا ہے اس میں تفسیر طبری کی لغات القرآن ہیں فقط (یہ دار الفجر الاسلامی بیروت سے ۱۹۸۴ء میں مروان سوار کی تحقیق کے ساتھ ۶۱۰ صفحات شائع ہوئی ہے) اسی کی دوسری طباعت الدکتور عدنان زرزور کی تحقیق کے ساتھ (مؤسسۃ الرسالۃ بیروت سے ۱۹۷۹ء میں ۴۸۷ صفحات پر شائع ہوئی ہے) (۳) تیسرا اختصار احمد بن علی بن یحییٰ المعروف بابن الاخیذ معزلی نے اختصار تفسیر الطبری کے نام سے کیا ہے (۵۶)

جہاں تک ان تفسیروں کا تعلق ہے جو لوگوں کے سامنے ہیں تو ان سب میں صحیح ترین محمد بن جریر الطبری کی تفسیر ہے کیونکہ وہ اس میں سلف کے اقوال صحیح سندوں کے ساتھ پیش کرتے ہیں اور اس میں کوئی بدعت نہیں اور آپ اتہام زدہ راویوں مثلاً مقاتل بن سلیمان اور الکلبی وغیرہ سے روایت نقل نہیں کرتے ہیں اور نہ تفسیر میں اپنی رائے کو داخل کرتے ہیں اس لحاظ سے یہ تفسیر ایک جامع تفسیر کہلائے جانے کی مستحق ہے۔

## حواشی و حوالہ جات

- (۱) طبقات الشافعیۃ الکبریٰ ج ۳ ص ۱۲۰ (تاج الدین عبدالوہاب بن علی السبکی (۷۷۱ھ) مطبوعہ عیسیٰ البابی اٹکسی۔ قاہرہ ۱۹۶۵) اور تذکرۃ الحفاظ ج ۲ ص ۷۱۰ (ابی عبدالشمس الدین الذہبی (۷۴۸ھ) دار احیاء التراث العربی بیروت) اور معجم الادباء ج ۱۸ ص ۱۴۰ (یاقوت بن عبدالمہاجر الحموی (۶۲۶ھ) مطبوعہ المأمون قاہرہ ۱۹۳۸ء) اور سیر اعلام النبلاء ج ۱ ص ۲۶۷ (حافظ محمد بن احمد الذہبی (۷۴۸ھ) مؤسسۃ الرسالۃ بیروت ۱۹۸۳ء)
- (۲) اسے عموماً طاء کے زیر اور باء کے زیر یا جزم کے ساتھ استعمال کیا جاتا ہے مگر صحیح لفظ طبری ہے یعنی طاء اور باء کے زیر کے ساتھ ہے۔
- (۳) الامام الطبری ص ۲۹ (الدکتور محمد الرحیلی دار القلم دمشق ۱۹۹۰ء)
- (۴) تاریخ بغداد ج ۲ ص ۱۶۲ (ابی بکر احمد بن علی الخطیب البغدادی (۴۶۳ھ) مطبوعہ قاہرہ ۱۹۳۱ء)
- (۵) معجم الادباء ج ۱۸ ص ۲۷۱
- (۶) آپ ﷺ نے ایک صحابی جو خود نیچے تھے انہیں مخاطب کر کے فرمایا:  
یا بوعمیر ما فعل النغیر دیکھئے صحیح البخاری ج ۵/ حدیث ۲۲۹۱ (دار القلم دمشق ۱۹۸۰ء) آپ کی کنیت ابو القاسم تھی اور آپ کی کنیت رکھنے کو پسند فرماتے تھے۔ حضرت ابوہریرہ کی کنیت ابوہریرہ آپ کی رکھ ہوئی ہے۔ حالانکہ اس وقت ابوہریرہ خود بچہ تھے۔
- (۷) الامام الطبری ص ۳۰
- (۸) تاریخ بغداد ج ۲ ص ۱۶۲
- (۹) معجم الادباء ج ۱۸ ص ۲۰۱
- (۱۰) ایضاً
- (۱۱) اسی وجہ سے بعض نے طبری کی جگہ آملی نسبت لکھی ہے بعض نے بغدادی نسبت بھی لکھی ہے اسلئے کہ محمد بن جریر زیادہ عرصہ بغداد میں رہے اور یہیں انتقال کے بعد دفن ہوئے لیکن طبری کی نسبت کو زیادہ شہرت حاصل ہوئی۔
- (۱۲) شیخ حوفی نے دوسری روایت کی وجہ تسمیہ یہ بیان کی ہے کہ یہ پہاڑی علاقہ تھا اکثر یہ لوگ حالت جنگ میں رہتے اور اسلحہ جسے ”طبر“ کہتے ہیں ہر بچہ جو ان اپنے پاس رکھتا تھا اس مناسبت سے اس جگہ کا نام طبرستان ہو گیا دیکھئے الطبری ص ۲۵ (الدکتور احمد محمد الحموی مجلس الاعلیٰ للثقون الاسلامیہ مصر ۱۹۷۰ء)
- (۱۳) معجم الادباء ج ۱۸ ص ۴۹
- (۱۴) ایضاً
- (۱۵) ایضاً
- (۱۶) تاریخ التراث العربی ج ۲ ص ۱۵۹ (الدکتور رفو ادوسر کین مطبوعہ جامعہ امام محمد بن سعود

- ریاض (۱۹۸۳ء) اور طبقات الشافعیۃ الکبریٰ ج/۳ ص/۱۲۰
- (۱۷) معجم الادباء ج/۱۸ ص/۴۹
- (۱۸) سنن داری کی روایت ہے جو کہ حضرت حسن کا اثر ہے فرمایا منھومان لایشبعان صنھوم فی العلم لایشبع منھ ومنھوم فی الدنیا لایشبع منھ یعنی علم اور دولت دو ایسی چیزیں ہیں جنکی پیاس نہیں بجھتی (دیکھئے ج/۱ ص/۱۹۶ ابی محمد عبداللہ بن عبدالرحمن الداری (۵۵ھ) مطبع احیاء السنۃ النبویۃ)
- (۱۹) الامام الطبری للرحلی ص/۳۹
- (۲۰) الطبری للکو فی ص/۳۵
- (۲۱) معجم الادباء ج/۱۸ ص/۵۱
- (۲۲) طبقات القراء ج/۲ ص/۱۰۷ (محمد بن محمد الجزری (۸۳۳ھ) دارالکتب العلمیۃ بیروت ۱۹۸۰ء)
- اور معجم الادباء ج/۱۸ ص/۵۲ اور الطبری للکو فی ص/۳۳
- (۲۳) الطبری للکو فی ص/۳۳
- (۲۴) الامام الطبری للرحلی ص/۴۰-۴۳
- (۲۵) الطبری للکو فی ص/۶۹-۷۳
- (۲۶) الامام الطبری للرحلی ص/۵۰-۵۳ ڈاکٹر رضوان علی ندوی نے کتابوں کی تعداد ۲۶ لکھی ہے۔  
(دیکھئے تحقیقات و تاثرات ڈاکٹر سید رضوان علی ندوی ادارہ علم و عرفان کراچی ۲۰۰۰ء)  
ص/۱۵۵ مگر موصوف نے نامکمل ماخذ کا حوالہ دیا ہے زحیلی کی مذکورہ تحقیق زیادہ صحیح ہے۔  
مزید دیکھیں الطبری للکو فی ص/۷۱ پر ۱۲۸ کتب بیان کی گئی ہیں۔
- (۲۷) معجم الادباء ج/۱۸ ص/۴۴ خطیب بغدادی کی روایت کے مطابق چالیس سال میں ہر روز چالیس صفحات لکھے ہیں دیکھئے تاریخ بغداد ج/۲ ص/۱۶۳ اور الطبری للکو فی ص/۷۱ لیکن ڈاکٹر رضوان علی نے قدیم سوانح نگاروں کی حوالہ سے لکھا ہے کہ ہر روز ۸۰ صفحات لکھا کرتے تھے مگر یہ قدیم سوانح نگار کون ہیں کوئی حوالہ نہیں دیا اور نہ باوجود جستجو کے یہ حوالہ مجھے نظر آیا ہے (دیکھئے تحقیقات و تاثرات ص/۱۵۵)
- (۲۸) الامام الطبری للرحلی ص/۳۳
- (۲۹) تاریخ بغداد ج/۲ ص/۱۶۶ اور معجم الادباء ج/۱۸ ص/۴۰ اور وفیات الاعیان ج/۳ ص/۳۳۲ (ابی العباس احمد بن محمد بن خلکان مطبعة السعادة مصر ۱۹۴۸ء)
- (۳۰) تاریخ بغداد ج/۲ ص/۱۶۶
- (۳۱) البدایۃ والنہایۃ ج/۱۱ ص/۱۴۷ (ابی الفداء ابن کثیر (۷۷۳ھ) مکتبۃ المعارف بیروت ۱۹۶۶ء)
- (۳۲) وفیات الاعیان ج/۳ ص/۳۳۲ آج بھی یہی بات ہر شخص سیکھی جاتی ہے خود میرا بھی اپنے جامعہ ازھر میں قیام کے دوران جانا ہوا تو مجاوروں نے ایک قبر کے بارے میں یہی بتایا تھا کہ یہ طبری کی مزار ہے اس طرح وہاں اور بھی بہت سی جھوٹی قبریں ہیں خاص کر جامعہ ازھر کے سامنے مسجد زینب میں راس حسین کی مزار ہے یہ بھی اسی طرح جھوٹی روایت ہے

- (۳۳) الاتقان فی علوم القرآن ج ۲/ص ۱۰/جلال الدین سیوطی (۹۱۱ھ) مطبعة المشهد الحسینی  
قاہرہ ۱۹۶۷ء)
- (۳۴) اس سے معلوم ہوتا ہے کہ امام طبری کے ذہن میں اس سے بھی زیادہ تفصیلی تفسیر لکھنے کا پروگرام تھا۔
- (۳۵) جامع البیان عن تاویل آی القرآن ج ۱/ (محمد بن جریر الطبری مطبعة مصطفیٰ البابی اٹلی مصر ۱۹۵۴ء)
- (۳۶) معجم الادباء ج ۱۸/ص ۶۴/اور امام الطبری للرحلی ص ۱۰۲
- (۳۷) الامام الطبری للرحلی ص ۱۰۳
- (۳۸) ایضاً
- (۳۹) التفسیر والمفسرون للذہبی ج ۱/ص ۲۰۲-۲۰۸
- (۴۰) الطبری للکوئی ص ۱۰۱
- (۴۱) مثلاً تفسیر سفیان الثوری امام بن عبد اللہ سفیان کی تفسیر سفیان بن عیینہ مرتبہ احمد صاحب بخاری، تفسیر النسائی عبد الرحمن النسائی کی تفسیر القرآن عبد الرزاق ابن ہمام الصنعانی، تفسیر الحسن البصری مرتبین دکتور عبد الرحمن دکتور شیر علی شاہ۔ مرویات ام المؤمنین عائشہ میرتبہ دکتور سعود بن عبد اللہ۔ مرویات مالک بن انس، محمد بن رزاق اور تفسیر شعبان بن عبد اللہ وغیرہ۔
- (۴۲) الامام طبری للرحلی ص ۱۳۳-۱۳۵
- (۴۳) ایضاً ص ۱۲۳-۱۲۷
- (۴۴) ایضاً ص ۱۳۷-۱۳۸
- (۴۵) ایضاً ص ۱۳۳-۱۳۵
- (۴۶) الطبری للکوئی ص ۱۰۲ اور الطبری للرحلی ص ۱۳۳
- (۴۷) الامام الطبری للرحلی ص ۱۲۸-۱۲۹
- (۴۸) ایضاً ص ۱۳۳-۱۳۵
- (۴۹) ایضاً ص ۱۳۷
- (۵۰) الطبری للکوئی ص ۱۱۲
- (۵۱) لم یصف احد مثلاً دیکھئے تبذیر الامام ج ۱/ص ۷۸ (محمد بن شرف النووی (۶۷۶ھ) دارالکتب العلمیہ بیروت)
- (۵۲) الامام الطبری للرحلی ص ۱۰۸
- (۵۳) معجم الادباء ج ۱۸/ص ۲۲ اور طبقات الشافعیۃ الکبریٰ ج ۳/ص ۱۲۳
- (۵۴) مجموع الفتاویٰ الکبریٰ ج ۱۳/ص ۳۶۱ (تقی الدین احمد بن عبد الخلیل بن تیمیہ (۷۲۷ھ) مطبعة الریاضہ ۱۳۸۰ھ)
- (۵۵) الفکر ست ص ۳۲۶ (ابن الندیم محمد بن اٹحق (۳۳۸ھ) دارالمعرفۃ بیروت)
- (۵۶) الامام الطبری للرحلی ص ۱۱۵